

د گران هیواد په معاصره دوره کې د خط او میناتور نامتو څیرې او د میناتور بازار او وضعیت (شپږمه برخه)



افغانسان د خپل لرغوني تاریخ په اوږدو کې؛ نه یواځې دا چې د مدنیت څولورلارې او د تجارتی کارووانسرایونو مرکز و، بلکې زموږ نیکونه د کښت، مالدارۍ، صنعت او متداوله علومو په برخه کې هم بیساري وو. زموږ د نیکونو د لاسی صنایعو پر مخ انځورونه، په گانو باندې دغمیو لگول، تذهیب، منبتکاری او نور زیاتره یواځې د صنعت له پلوه کتل شوي، خو هیږه دې نه وي چې دهغو هنری اړخ لا زیات د پاملرنې وړ دی. همدا اوس د طلا تپې اثار نړیوالو ته د حیرت وړ دي. د ودانیو پردیوالونو انځورونه، د لرگینو وسایلو پر مخ گلان او نقشونه، د لوښو سینگار، گلاباتون، خامک، څټین لوښي او نور ټول د تجسمی هنر بیلگې دي. دا چې زموږ بحث پر خط او میناتوری دی، دغه هنر له نن څخه شپږ پیرۍ مخکې د خواجه میرک د شاگرد، کمال الین بهزاد او د ده د دوران د نورو هنرمندانو او خطاطانو په زیار د یو ځانگړی سبک تر برید پورې ورسید. د هنر او ادب په ډگر کې د سبک او مکتب برید ته رسیدل او د یوې سیمې یا یو هنرمند او ادیب ځانگړی طرز، د کار مواد او تخلیق د “سبک” په توگه پیژندل کیدل، خپله یو لوی کمال او ویاړ دی. دغه ډول سبک د اړوند سیمې او هنرمند په نوم یادېږي.

د میناتور په برخه کې زموږ د هرات میناتوري په پنځلسمه میلادي پیرۍ کې د جلا سبک په توگه وپیژندل شوه، چې وروسته همدغه سبک تر اصفهان، تبریز، بخارا او هندوستان پورې ورسید او مشهور شو. (د دغې دورې میناتور او خط او ځانگړنې یې په جلا برخه “پنځمه” کې پخوا معرفي شو).

له هغه وروسته هم په هیواد کې خطاطی او میناتوری او د دیني کتابونو، شعری دیوانونو او نورو لیکل په ډیر عالی – هنری ډول دوام درلود. موږ همدا اوس هم ملی ارشیف، کتابتونو او گالری کې د دې ډول آثارو بیلگې گورو. هغه مهال چې په هیواد کې لومړنۍ مطبوعات پیل شول او د چاپ ماشینونه وارد شول، کلیشي او سرلیکونه همدغو خطاطانو لیکل او انځورول. له کمپیوتر او نویو چاپی وسایلو مخکې

مجلو او اخبارونو، د کابل پوهنتون د نشراتو مدیریت، د کرنی وزارت د تبلیغ ترویج او آموزش ریاست، دولتی مطبوعی، دصکوکو مطبوعی، د اطلاعاتو او کلتور وزارت، خصوصی مطبوعو ... لنډه دا چې ټولو هغو ادارو چې مجله یا اخبار درلود (له شمس النهار نیولی ترسراج الاخبار، تر امان افغان بیا اصلاح، انیس او نورو پورې) د رسمی، دایمی استخدام شویو، حق الزحمه یی یا قراردادي خطاط او انځورگرانو لرونکی وو، ډیر نور بیا اماتوران وو. د حسن خط مسابقي به اعلانیدی او تشویقی جایزی به ورکول کیدی. دغې لړۍ د شازمان او امیر شیرعلیخان له وخته نوی بڼه ومونده چې هیواد کې له مانوفاکتور څخه د ماشینې صنعت په لوري گامونه اوچت شول. د زیارتونو، مقدسه اماکنو، جوماتونو، دولتی او عامه مانیو او تکیه خانو له خطاطی او میناتورۍ پرته، په لوبنو، موټرونو، د کار پروسایلو او ډیرو نورو ځایونو کې هم د انځورگرۍ غوره بیلگې وې. محمدعظیم خان د اعلیحضرت شیرعلیخان د دورې نامتو خطاط او تذهیبکار و. د هغه یو غوره او حیرانوونکی یادگار یې هغه تفسیر دی چې تقریباً ۵۰۰ مخونو کې په عالی ثلث خط خطاطی شوی دی، اوس هم د کابل موزیم کې شته. میرزا محمد یعقوب خان، چې په خوشنویسی او میناتورۍ کې ډیر نامتو او د امیردوست محمد خان په دربار کې یې ډیر درناوی کید، دامیر حبیب الله خان تر وخته یې په دغه ډگر کې پوره خدمات ترسره کړي دي. له دې څخه وروسته؛ په تیره بیا د غازی امان الله خان په دوره کې دې هنر ته ډیره پاملرنه وشوه او په مطابعو کې د لینوگرافی اوزنگوگرافی ماشینونه نصب شول. تر دې دورې پورې دخطاطانو او میناتور او تذهیب د نامتو استادانو نومونه دا دي: مرزا عبدالعلی، محمدنبی خان واصل کابلی، مرزا عبدالوفاخان یوسفزی او میرعماد حسینی چې دهغه وخت رسمی ادارو کې یې هم کار کاو. وروسته له دې څخه چې په هیواد کې مطابعو کې خوشنویسی طباعتی صنعت ته داخله شوه، دغه هنر نور هم د لوړ ارزښت او خوندیتوب پړاو ته داخل شو. د دې دورې یوشمیر خطاطان، خوشنویشان او میناتوران دا دي: عبدالرحمن هروی، سیدمحمدعطا کندهاری، محمدیعقوب خان کابلی، میرزامحمدناصرکابلی، شیخ محمدرضا هروی، سیدمحمد داود حسینی، سیدمحمد ایشان حسنی الافغانی، مرزا عبدالغفار او نور. دطباعتی صنعت او رسمی ادارو ترڅنګ دغه هنر بازار او خصوصی برخو کې هم رونق وموند، دبیلګې په توګه: په څلویښتمو کلونو کې دارژنگ موسسه د دې هنر یوه بیلګه وه، چې هم یې فرمایشونه اخیستل او هم یې شاگردان روزل. ارژنگ لوحه لیکونکی په میوند وټ کې د وخت یوه مشهوره پټه وه. سره له دې چې دا د یو خصوصی نوښتګر دوه لویې ټټې وې، خو هنری ارزښت یې تر یوې ګالري کم نه و. پیرزاده د کابل په ده بوری کې هغه میناتور او خطاط و چې په تیره به یې خطاطی کوله. دا اعلیحضرت محمد نادرشا او سیدجمال الدین پر قبرونو مرمر ډبرې همده خطاطی کړې وې، چې اوس نشته. لږ وروسته د ستینوفاکس دماشین په راتګ سره په طباعتی چارو کې دا صنعت نور هم وغوړید. همدا اوس هم زموږ ګڼ شمیر میناتور هنرمندان په هنری کار بوخت دي، چې دکار ځینی بیلګې یې دلته راوړو. خو ډیره به نامناسبه وې چې د هیواد دمعاصر دور یو شمیر نامتو دخط او میناتور استادان معرفي نشی. په دې لړ کې هغه ستر نوم چې مخې ته راځي، هغه د (شاهنشا هرخط افغانستان) عزیزالدین وکیلی پولزائی نوم دی. ده ته خطاط هفت قلمی هم وایی او ځینی نور ویارلی القاب هم ورکړل شوي وو، خو ده ځانته د استقلال بچی وایه. ع.و. پولزی ځانته په حقه د استقلال بچی ویلی و، ځکه ده د افغانستان د استقلال دبیا ګټلو پرمهال نړۍ ته سترګې پرانیستی دي. عزیزالدین وکیلی پولزائی د ۱۲۹۷ل. کال د وږي پرشپاړسمه د کابل د "قلعه دیوان بیګی" په سیمه کې د هغه وخت یوه مشهوره

کورنی کې نړۍ ته راغلی دی. ټول عمر یې په فرهنګی خدمت کې تیر شوی ، چې په ۱۳۶۴ کال کې ورته (کارمند شایسته فرهنګ) ویاړلی لقب ورکړل شو. د ګڼ شمیر تاریخي آثارو تر څنګ یې دخط او میناتور بڼکلی آثار اوس هم شته. ده په نستعلیق، نسخ، ثلث، کوفی، توقیع، شکست، ریحان ډیر نایاب او ډلوړ ارزښت لرونکي آثار ولیکل او دخط او د تذهیب په هنر کې یې ساری ندرلود. ارواښاد خطاط هفت قلمی په ۱۳۷۸ کال د نوي کلونو په عمر وفات شوی دی.

ارواښاد سید محمد داؤد الحسینی د ارواښاد سید محمد اسمعیل خطاط زوی زموږ دهیواد دمعاصر دوران له مشهورو خطاطانو څخه دی، چې له خپل مشر ورور، سید محمد ایشان الحسینی سره یې دهیواد یو شمیر ډیرې مهم او تاریخي ډبرلیکونه کارلي دي، لکه: ، منار علم وجهل، طاق ظفر پغمان اونور. ویلای شو چې سید محمد داؤد الحسینی د خطاطۍ په ظریف هنر کې دومره دقیق و چې اثار یې د معجزی تر بریده رسیدلي و، مثلاً د وریجی په دانه باندې یې بسم الله الرحمن الرحیم په ډیر بڼکلی خط لیکلی وه، په یوه انچ مربع کې یې ۳۳۳ کلمی خطاطی کړی وو. دفاتحې سوره او سورة اخلاص یې هم په همدومره کوچنۍ ، خو ډیر دقیق خط لیکلی وه چې ورسره یې د لیکلو نیټه هم وه. نوموړی په کلاسیک ادبیاتو کې وارد شخص او د حضرت بیدل په دیوان پوه و چې په دې هکله یې څیړنې هم کړي دي. ضروری ده چې د سید تاج محمد خطاط، سید عطا محمد الحسینی او همدا رنگه د خرمۍ، تمیم رها، سید محبوب الله هاشمی، عبدالکریم حلیمی، عمر صدیقی نومونه هم واخلو. عجیبه دا ده چې د دې ظریف هنر د ډګر نومیالي د فرهنګ په ډیرو نورو برخو کې هم نامتو وو.

غواړم په دې برخه کې د یو بل نه هیږیدونکي خطاط او میناتور یست محمد سعید مشعل یادونه وکړم. نوموړی په ۱۲۹۲ ل. کال د غور د تیورې په ولسوالۍ کې نړۍ ته سترګې پرانیستی ، خو ډیر عمر یې د میناتور د ځانګړي سبک اصلي ټاټوبي(هرات) کې تیر کړي دي، چې اوس یې هم آثار د دغه ولایت د رسمی غونډو په تالار کې شته. دهرات هنرپالو چارواکو، د ده یو څو آثار د (نګارستان بهزاد) په ګالری کې خوندی کړي دي. نوموړی د میناتوری تر څنګ په مجسمه سازی، نقاشی، سنگتراشي او ګچبړۍ کې هم د استادۍ تر کچې رسیدلی او لیکوال او شاعر هم و، دغه د میناتور نامتو استاد په ۱۳۷۶ کال کې له نړۍ سترګې پټې کړي دي.

داچې د یوې هنرۍ- تخلیقي څانګې په توګه په روزنیزه برخه کې ورته کار شوی که نه؟ باید وویل شي چې وروسته د کابل د صنایعو له مکتب څخه، کابل پوهنتون کې د بڼکلو هنرونو د پوهنځي جوړیدو دې پوښتنې ته مناسب ځواب ورکړ. دا هغه مهال و چې افغانستان وکولای شول په اکاډمیک ډول یو شمیر میناتور اود نورو تجسمي هنرونو خدمتګار استعدادونه وروزي چې یو شمیر یې د علمی لوړې رتبې تر برید رسیدلي لکه استاد اکبر سلام .

اوس موږ له نیکمرغه د ګچبړۍ او میناتور تر څنګ د مرمر او رخام څخه د عالی کیفیت هنري آثارو د تولید بیلګې لرو چې په دې بحث کې یې باید یادونه وشي.

زموږ هغو درنو هنرمندانو چې یا یې دی برخه کې لوړې زده کړې کړي دي او یا یې هم تدریس کړی او شاګردان یې روزلي دي دا دي: عبدالکریم رحیمی میناتور یست، سیدفاروق فریاد، مرتضی پردیس، روح

الله نقشبندي، عيسا اسلمي، زمري شيرزاد، کامران حنيفي، فتانه بکتاش عارفي او حنيف شبگرد انځورگران، شفيع عظيمي (دموزیک او انځورگری ځلنده استعداد)، حسن پاوند، فرید سلطانی او عظیم نوری خطاطان، خالد نالان، باقی جهانگیر پښتوونکی او عبدالواسع رهرو عمرزاد، عبدالحی فرهمند، مهتاب الدین او صدیق ژکفر نومونه دیادوني وړ دي.

متأسفانه دکوګډو کورنیو جګړوپه کلونو کې دا ډول ډیر آثار وسوځیدل، لوټ، ویجاړ یا ورک شول. د هرات په لوی چوک کې د تیرو تورل شوي زمریان د اویایمی لسیزې په بهیر کې مات شول، په ششدرک کې د افغانستان د هنرمندانو داتحادیې ترمخې د خ.ن. دهیکل تراشي بیلګه چې په سیمه کې یې ساری نه و، په ۱۳۷۱ کال کې ړنګه او وسپنې یې قاچاق شوې. ډیرې تاریخي ودانۍ، لرګین صندوقونه، قدیمې کتابونه، رواقونه، څلي، دروازي او نور آثار هم له لاسه ووتل.

لکه هغسې چې په اروپا او امریکې کې زموږ یوشمیر دتیاتر، موسیقۍ او سینماتوګرافي هنرمندان شته او هنري ایجادیات لري، دغسې هم په زړه پورې او ښه زیری دا دی چې زموږ دڅو تنو دعالی استعداد لر ونکو هنرمندانو د میناتور او خط هنر هم په بهر کې په ډیر عالی کیفیت او هنري اصالت سره پاتې دی. دبیلګې په توګه؛ په ایران کې د دغو کسانو نومونه دیادوني وړ دي: میرمن مهناز فرهید، میرمن زینب شجاعی، محمدمهدی میرزایی، شکیلا عالمی او گل احمد نوری. دغه وروستی ذوات اوبیښانې همدا اوس هم په تهران کې خپل دعالی کیفیت لرونکي هنري آثار بازار ته عرضه کوي او په نندارتونو کې یې نندارې ته ږدي.

کله چې ما دتهران (موزه هنر تهران) کې د میناتور داثارو نندارتون کوت، یو یې هم د دوی د آثارو کیفیت او ظرافت ته نه رسید. له نیکه مرغه دوی په دې ډګر کې هلته پوره بوخت دي اوزموږ افغانان هم زیاتره ورته مراجعه کوي.

خواشښوونکی دا ده چې د هیواد دننه خط او خطاطی او میناتور د څو کاله مخکې په شان بازار نلری او د دې ډګر هنرمندان مایوس ښکاری. څو ورځې مخکې په ده بوری کې (ده بوری ډیکورشن) ته ورغلم. زموږ دغه ورور څو کاله مخکې په خپل نوښت او پانګه یوه هنۍ پرانیستی وه، لومړیو وختونو کې یې بازار ښه و، خو له اوو- اتو کلونو را دېخوا مشتری نلری. حال دا چې په نورو هیوادو، مثلاً همدا زموږ ګاونډیو هیوادو کې دغه ډول هنرمندان د خپلو هنري آثارو له برکته د ډیر ښه ژوند خاوندان دي. ورورسته تر ۱۳۸۲-۸۳ دمیناتور مشتریان زیات و، خصوصاً د نوی ښار د پارک په شمال او جنوب اړخونو کې به ډیر دمیناتوری او خطاطی آثار پلورل کیدل. سره له دې چې دغو پلورونکو یواځې د پلي لارې تر غاړې خپله متاع پلورلو ته ایښوده، خو بیا هم مشتری موجود و او داسې ښکاریده چې لا هم ځینو هیوادوالو سره د هنري آثارو د خوښولو ذوق و، خو له بده مرغه په دې وروستیو کې یې بازار ډیر سوړ دی. اورېدې جګړې نه یواځې دخلکو ذوق شل کړ، بلکې د هنر ارزښت هیر او هنرمند مایوس شو.


له نیکه مرغه په دې وروستیو کې په ایران کې د افغانستان لوی سفیر پریکړه کړې ده چې د سفارت د ودانۍ دننه یوه برخه چې کافی ګنجایش لري، د افغانستان کتابتون اونورو آثارو اودافغانستان د فرهنگ

د پيژندنې لپاره وقف کړي. دغه کار په سلوکي ۹۸ بشپړ دی، ښاغلی سفیر په دې تمه دی چې ډیر ژر دغه فرهنګي خونه رسماً پرانیزي. دا به یو هغه نوښت او لوی خدمت وي چې په ګاونډي هیواد کې دافغانستان د فرهنګ، له هغې جملې د خط او میناتور د معرفي په برخه کې اوچتوي.

په ایران کې د افغانی میناتور بڼستانو او خطاطانو د کار بیلګې:



د میناتور استاد او خطاط میرزایی؛ د یوې هنري تابلو د لیکلو پر مهال





زموږ هنرمند دنړۍ په هر ګوت کې چې وی، خپل هیواد نه هیروی اود وطن د بیا ابادي ارمان زړه کې ساتي.




هغه انځورونه چې مهاجرو خویندو؛ مهناز فرهید او زینب شجاعی دمهاجرت په ورځو کی انځور کړی دی/داستقلال اتل



د مهاجرو هنرمندانو گوټي د خپل هیواد په یاد ستړې- ستومانه دي /ولسمشر



په ایران کې د ښاغلي لیوال دنوي شعري ټولګې پوښ چې په تهران کې میشتو خطاطانو خطاطی کړی دی.



په کابل پوهنتون کې د څو میاشتو مخکې هغه چاودنه، چې په هغې ورځ یوه پلار خپلې محصلې لورته شیبه په شیبه په تېلفون کې همدا خبره تکراروله، خو لور یې بیا هیڅکله ځواب ورنکړ. دیوه درېدلی پلار دخولې دغه خبره ټولیزې میډیا په زرګونو ځله تکرار کړه. په ایران کې افغان خطاط هم د خپل دراک او حساس احساس له مخې دغه توری په خپلو ګوتو څومره ښایسته انځور کړی دی. همدا دی دیو هنرمند عواطف!

دا یواځې خطاط او د میناتور هنرنه؛ بلکې نور هنرونه لکه سینماتوګرافي، موسیقي، حکاکي، تیاتر او نور هم مسافر شوي دي، خدای دې راپه کور کړي. له جګړې مخکې هنرمند پر ځان ویسا او متکي، د غرور او هنري شخصیت خاوند، هنري آثار د لوړ دریځ لرونکي، خلک مو هندوست، ولس مو هنرپال اود هنرمند قردان وو. جګړو لکه د نورو ډګرونو په شان د هنر ډګر هم دایرو په ډیرۍ بدل کړ. هیله ده یو ځل بیا هیواد کې د هنر او هنرمند قدر وګړو، هنري ذوقونه وروزو، ښکلا پیژندنه ژوندی، عواطف تلطیف، مینه او ترحم پیدا او د کرکې، جګړې او نفرت اورونه مړه شي. تر ټولو مهم دا چې نور مو نړیوال دهنري ایجادیاتو، تاریخي ویارونو اود مدنیت له تاریخ څخه د (افغانستان) نوم حذف نه کړي، خو دا ډیره مهمه ده چې موږ خپله دا وړتیا او استعداد ولرو چې خپله مادی او معنوي شتمنۍ او فرهنګی استعدادونه اثبات او په خلکو یې ومنو.

دغه لړۍ دوام لري..